

Rəqəmsal bacarıqlar üzrə tədris portalı



Rauf Cabarov:
“Pandemiya dövründə
rəqəmsal bacarıqlar
özünü xüsusilə
büruzə verdi”

Dünyanı bürümüş koronavirus pandemiyası ötən ilin əvvəllərindən Yer kürəsinin müxtəlif bölgələrində təhsilalanların tədris prosesində ciddi problemlər yaratmaqla global təhlükəyə çevrildi. Şübhəsiz ki, yaranmış situasiyada milli təhsil sistemləri qarşısında duran təxirəsalınmaz vəzifə müxtəlif təlim texnologiyalarından istifadə etməklə ən qısa vaxtda tədrisin fasiləsizliyinin təmin olunmasına nail olmaq idi. Pandemiya bununla da təhsildə yeni texnologiyaların tətbiqi və yenilərinin yaradılması, rəqəmsal bacarıqların təşviqi üçün yeni imkanlar da yaratdı. Azərbaycanda da bu sırada diqqətləyişlərə imza atıldı. Çox sevindirici haldır ki, bu sahədə “2007–2015-ci illərdə Azərbaycan gənclərinin xarici ölkələrdə təhsili üzrə Dövlət Proqramı” məzunları da öz töhfələrini verirlər. Bu günlərdə rəqəmsal bacarıqlar üzrə <https://iktlab.edu.az> tədris portalının istifadəyə verilməsi də uğurlu təşəbbüslərdən hesab oluna bilər. Portal İnformasiya-Kommunikasiya Texnologiyalarının Tətbiqi və Tədrisi Mərkəzi tərəfindən yaradılıb. Mərkəzin direktoru, layihənin müəlliflərindən, Dövlət Proqramı çərçivəsində Böyük Britaniyanın Manchester Universitetinin “İnformasiya sistemləri və idarəetmə” ixtisası üzrə məzununu Rauf Cabarov “Azərbaycan müəllimi” qəzetinə müsahibəsində portalın fəaliyyəti barədə fikirlərini bölüşdü.



- Portalın yaradılması hansı zərurətdən irəli gəldi?

- Məlum olduğu kimi, rəqəmsal bacarıqlar ölkə əhalisinin gündəlik həyatında və müxtəlif xidmətlərdən istifadəsində əhəmiyyətli rol oynayır. COVID-19 pandemiyası dövründə bu, özünü xüsusilə büruzə verdi. Məsafədən dövlət və bank xidmətləri, iş, e-ticarət və s. kimi tətbiqlər rəqəmsal bacarıqlara olan tələbatı daha da artırdı. Eyni zamanda, təhlillər göstərir ki, ölkəmizdə əhalinin, o cümlədən xanımların rəqəmsal bacarıqlarının artırılması və informasiya-kommunikasiya texnologiyalarından istifadəsi üzrə biliklərinin inkişafına ehtiyac vardır. Digər tərəfdən, bu bacarıqları ana dilimizdə onlayn əldə etmək üçün resurslar çox azdır.

Bütün bu məqamları nəzərə alaraq, İKT LAB Tətbiq və Tədris Mərkəzi tərəfindən onlayn tədris portalı yaradılıb. iktlab.edu.az onlayn tədris portalı İKT və rəqəmsal bacarıqlar üzrə videodərslərdən ibarət ödənişsiz onlayn təlimləri təqdim edir.

Qeyd edək ki, onlayn tədris portalı və portalda yerləşdirilən multimedia video dərslər Nəqliyyat, Rabitə və Yüksək Texnologiyalar Nazirliyinin və Beynəlxalq Telekomunikasiya İttifaqının dəstəyi və “İKT LAB” Tətbiq və Tədris Mərkəzinin təşkilatçılığı ilə həyata keçirilən “Qadınlar üçün multimedia onlayn kurs və veb-portalın inkişafı” adlı layihə çərçivəsində hazırlanıb.

- Portalın missiyası və məqsədləri barədə nə deyərdiniz. Portal istifa-

dəçilər üçün nələr vəd edir?

- Portalın əsas məqsədi ölkəmizin hər bir nöqtəsində əhalinin, xüsusilə xanımların ödənişsiz əsaslarla rəqəmsal texnologiyalar üzrə bilik və bacarıqlarının artırılmasına dəstək verməkdir. Portal “hamı üçün rəqəmsal bacarıqların inkişafı” missiyası ilə fəaliyyət göstərir və ümid edirik ki, bu, resurs texnologiyalar üzrə bilik almaq istəyən bütün insanlara kömək edəcəkdir.

Təlimləri uğurla başa vuran şəxslər portal üzərindən dərhal sertifikatlarını əldə edə bilərlər. Bu, onların şəxsi karyera inkişafına da töhfə verəcəkdir.

- Portalın əhatəliliyi barədə nə deyə bilərsiniz?

Portalda İKT və rəqəmsal texnologiyalar üzrə müxtəlif mövzulara həsr edilən və ana dilimizdə hazırlanmış video təlimlər yerləşdirilib. Bu kurslar sayəsində istifadəçilər interaktiv formada onlayn təlimlərdə iştirak edəcəklər. Hal-hazırda portalda kompüter bilikləri, rəqəmsal bacarıqların əsasları, internet texnologiyalarından istifadə və digər bu kimi kurslar mövcuddur. Yaxın gələcəkdə rəqəmsal marketing və proqramlaşdırma kimi kurslar portalda yer alacaqdır.

Hamınızı <https://iktlab.edu.az> portalında qeydiyyatdan keçməyə, onlayn təlimlərdə iştiraka və yaxınlarınızı bu portala cəlb etməyə dəvət edirik.

- Uğurlar!

Oruc MUSTAFAYEV